



ہزاروں سال زگس اپنی بے نوری پہ روتی ہے
بڑی مشکل سے ہوتا ہے چمن میں دیدہ ور پیدا

چشم و چراغ خاندان برکات

(اعلیٰ حضرت امام احمد رضا خان رحمۃ اللہ علیہ)

مصنف

پروفیسر ڈاکٹر محمد مسعود احمد

ناشر

برکاتی فارمنڈیشن، گواہی

ہزاروں سال نرس اپنی بے نوری پر روتی ہے
بڑی مشکل سے ہوتا ہے چمن میں دیدہ ور پیدا

چشم و چراغِ خاندانِ برکات

(اعلیٰ حضرت امام احمد رضا خاں رحمۃ اللہ علیہ)



پروفیسر ڈاکٹر محمد مسعود احمد

ناشر

برکاتی فاؤنڈیشن، کراچی

نام کتاب..... چشم و چراغ خاندان برکات
مصنف..... پروفیسر ڈاکٹر محمد مسعود احمد
کمپوزنگ..... المختار پبلی کیشنز (شیخ زیشان احمد قادری)
صفحات..... ۲۲
تعداد..... ۱۲۰۰
سن اشاعت..... جنوری ۲۰۰۱ء / شوال المکرم ۱۴۲۱ھ
ناشر..... برکاتی فاؤنڈیشن، کراچی

ملنے کے ہتے

ضیا والدین پبلی کیشنز، نزد شہید مسجد کھارادر کراچی



مکتبہ غوثیہ، سبزی منڈی کراچی



مکتبہ قاسمیہ برکاتیہ، دارالعلوم احسن البرکات، حیدرآباد (سندھ)



محمد مصطفیٰ ﷺ

مجددین و ملت، امام اہل سنت، اعلیٰ حضرت امام احمد رضا
 خاں قادری برکاتی رحمۃ اللہ علیہ کی روشن حیات اور آپ کی گرانقدر
 خدمات کسی سے پوشیدہ نہیں۔۔۔۔۔ آپ کی علمی خدمات سے عالم
 اسلام ہی نہیں سارا عالم فیضیاب ہو رہا ہے، ماضی قریب میں دور دور
 تک ایسی تابناک شخصیت نظر نہیں آتی۔۔۔۔۔

آپ ۱۰ شوال المکرم ۱۲۷۲ھ / ۱۲ جون ۱۸۵۶ء کو ہندوستان
 کے صوبہ اتر پردیش کے مشہور شہر بریلی میں پیدا ہوئے (۱) اور ۲۵ صفر
 المظفر ۱۳۴۰ھ / ۱۹۲۱ء یوم جمعہ المبارک کو اسی شہر میں وصال فرمایا
 ۔۔۔۔۔ آپ کے اجداد کرام افغانستان کے علاقہ قندھار کے مضافاتی
 قبیلے ”بڑیچ“ سے تعلق رکھتے تھے بعد میں ہندوستان کو اپنا مستقل مسکن
 بنا لیا (۲)۔ والد ماجد مولانا محمد تقی علی خاں (م ۱۲۹۷ھ / ۱۸۸۰ء) اور
 دادا مولانا محمد رضا علی خاں علیہما الرحمہ (م ۱۲۹۷ھ / ۱۸۸۰ء) اپنے
 زمانے کے بلند مرتبہ عالم و مصنف اور عارف کامل تھے۔۔۔۔۔ والد
 ماجد کی تصانیف کی تعداد تیس سے متجاوز ہے جن میں ”اصول الرشاد جمع
 مبانی الفساد“، ”البيان في اسرار الاركان“ اور ”الكلام الاوضح في تفسير
 الم شرح“ قابل ذکر ہیں (۳)۔

اعلیٰ حضرت امام احمد رضا رحمۃ اللہ علیہ نے والد ماجد کے علاوہ اپنے زمانے کے جلیل القدر علماء سے علوم نقلیہ و عقلیہ حاصل کئے۔ یہ بات مخالفین کی طرف سے غلط مشہور کی گئی ہے کہ انہوں نے دارالعلوم دیوبند میں تعلیم حاصل کی، آپ ۱۲۸۶ھ/۱۸۶۹ء میں فارغ التحصیل ہو چکے تھے جبکہ اس وقت دارالعلوم دیوبند ایک چھتہ کے نیچے صرف تین چار برس ہی کا تھا، آپ کی ذات اقدس تو پورے دارالعلوم دیوبند پر بھاری ہے۔ عبدالستار ہمدانی نے اپنے تحقیقی رسالہ ”کہی ان کہی“ میں اس کے متعلق تاریخی شواہد پیش کیئے ہیں (۴)۔۔۔۔۔ آپ نے مندرجہ ذیل علماء سے سند حدیث و فقہ حاصل کی۔۔۔۔۔

- ۱.....السید احمد زینی دحلان الشافعی المکی (م ۱۲۹۹ھ/۱۸۸۱ء)
 - ۲.....الشیخ عبدالرحمن سراج مفتی الاحناف مکی (م ۱۳۰۱ھ/۱۸۸۳ء)
 - ۳.....الشیخ حسین بن صالح جمل اللیل مکی (م ۱۳۰۲ھ/۱۸۸۴ء) (۵)
- اعلیٰ حضرت کا سلسلہ حدیث ان اکابر تک پہنچتا ہے۔۔۔۔۔

- ۱.....حضرت شاہ ولی اللہ محدث دہلوی (م ۱۱۷۶ھ/۱۸۶۲ء)
- ۲.....مولانا عبدالعلی لکھنوی (م ۱۲۳۵ھ/۱۸۲۰ء)
- ۳.....شیخ عابد السندی المدنی (م ۱۲۵۷ھ/۱۸۴۱ء)

امام اہل سنت اعلیٰ حضرت رحمۃ اللہ علیہ ۱۲۹۳ھ/۱۸۷۷ء میں محبت رسول ﷺ مولانا عبدالقادر بدایونی کے ایماء پر حضرت سید شاہ آل رسول مارہروی علیہ الرحمہ کی خدمت عالیہ میں اپنے والد ماجد کے ساتھ

حاضر ہوئے اور شرف بیعت حاصل کیا۔۔۔۔۔ حضرت سید شاہ آل رسول
 مارہروی ابن حضرت سید شاہ آل برکات ستھرے میاں قدس سرہ العزیز
 ۱۲۰۹ھ/۱۷۹۳ء میں مارہرہ شریف میں پیدا ہوئے اور ۱۲۹۸ھ/۱۸۸۰ء
 کو وہیں وصال فرمایا (۶) ابتدائی تعلیم خانقاہ برکاتیہ میں حاصل کرنے کے
 بعد علمائے فرنگی محل سے تکمیل علوم فرمائی۔ حضرت شاہ عبدالعزیز محدث
 دہلوی کے درس حدیث میں شریک ہوئے اور سلاسل حدیث اور سلاسل
 طریقت کی اسناد حاصل کیں (۷)، آپ اپنے زمانے کے جلیل القدر عالم و
 عارف تھے آپ کا روحانی فیضان عام تھا۔ آپ ان ارباب طریقت سے
 تھے جو اپنے مسترشدین و مریدین کو عبادت و ریاضت اور مجاہدہ کی سخت
 منازل سے گزارتے، پھر ان کے قلوب کا تزکیہ فرماتے اور اگر وہ مسند
 ارشاد و ہدایت کے اہل ہوتے تو اجازت و خلافت عطا فرماتے۔۔۔۔۔
 اعلیٰ حضرت امام احمد رضا اور ان کے والد گرامی علیہما الرحمہ جب حاضر
 خدمت ہوئے تو بیعت کے ساتھ ہی اجازت و خلافت سے سرفراز فرمایا،
 آپ کے پوتے اور خلیفہ خاص حضرت شاہ ابوالحسین احمد نوری علیہ الرحمہ
 بھی اس وقت موجود تھے۔ عرض کیا کہ حضور آپ کے یہاں تو بڑی
 ریاضت و مجاہدہ کے بعد خلافت عطا کی جاتی ہے پھر ان کو ابھی کیسے عنایت
 کر دی گئی۔۔۔۔۔؟

حضرت سید شاہ آل رسول مارہروی علیہ الرحمہ نے جو جواب
 ارشاد فرمایا اس سے جہاں ان کے مقام و ولایت و معرفت کا پتہ چلتا ہے

وہیں اعلیٰ حضرت امام احمد رضا علیہ الرحمہ کے روحانی مرتبہ اور شیخ کامل کی نظر میں آپ کی عزت و عظمت کا بھی پتہ چلتا ہے، سید شاہ آل رسول علیہ الرحمہ نے فرمایا:

”اور لوگ میلا کچیلہ زنگ آلود دل لے کر آتے ہیں اس کے تزکیہ کے لئے ریاضت و مجاہدہ کی ضرورت ہوتی ہے یہ مصفیٰ و مزکنی قلب لے کر آئے انہیں ریاضت و مجاہدہ کی کیا ضرورت تھی؟ صرف اتصالِ نسبت کی حاجت تھی جو بیعت کے ساتھ ہی حاصل ہو گیا۔۔۔۔۔“

پھر مزید فرمایا:

”مجھے بڑی فکر تھی کہ بروز حشر اگر احکم الحاکمین نے سوال فرمایا کہ آل رسول تو میرے لئے کیا لایا ہے۔! تو میں کیا پیش کروں گا مگر خدا کا شکر ہے کہ آج وہ فکر دور ہو گئی، اب میں اس وقت ”احمد رضا“ کو پیش کر دوں گا۔۔۔ (۸)

حضرت سید شاہ آل رسول مارہروی علیہ الرحمہ نے اپنے ولی عہد سید شاہ ابوالحسین احمد نوری علیہ الرحمہ (۱۲۵۵ھ۔۔۔۔۔۱۳۲۳ھ) کو اس موقع پر ایک وصیت فرمائی جس سے اعلیٰ حضرت امام احمد رضا علیہ الرحمہ کی جملہ علوم و فنون میں مہارت کا پتہ چلتا ہے جبکہ اس وقت اعلیٰ حضرت کی عمر صرف ۲۲ برس تھی، آپ نے فرمایا:

”دیکھو اب ہماری اور ہمارے خاندان کے اکابر کی جو

کتابیں شائع ہوں ان دونوں عالموں (مولانا احمد رضا اور مولانا عبدالقادر بدایونی) کو دکھائی جائیں اور یہ جیسے اصلاح کریں قبول کی جائے پھر اشاعت ہو۔۔۔۔ (۹)۔

امام اہل سنت اعلیٰ حضرت علیہ الرحمہ کی شخصیت قرآن فہمی سے لے کر شعر گوئی تک تمام علوم و فنون ایک جہان نو لئے ہوئے ہے، چیف جسٹس فیڈرل شریعت کورٹ آف پاکستان جسٹس میاں محبوب احمد امام احمد رضا علیہ الرحمہ کے علمی مقام و مرتبہ سے متعلق فرماتے ہیں:

”وہ مترجم کی حیثیت میں ہوں تو شعور و بیان اور اداؤ زبان کا ایک دبستان جدید نظر آتے ہیں۔ محدث کی حیثیت سے دیکھیں تو امام نووی، امام عسقلانی، امام قسطلانی اور امام سیوطی یاد آ جاتے ہیں، فقہ میں امام ابوحنیفہ اور امام ابو یوسف کے کرم توجہ سے کشکول فکر بھرے نظر آتے ہیں، علم کلام میں امام رضا ابو منصور ماتریدی اور اشاعرہ کے ائمہ وقت اور دقت نظر کا نمائندہ ہیں، منطق اور فلسفہ کا میدان بھی ان کی شہسواری فکر سے پامال ہے۔۔۔۔۔ (۱۰)۔“

اعلیٰ حضرت امام احمد رضا رحمۃ اللہ علیہ علوم دینیہ کے علاوہ علوم قدیمہ و جدیدہ پر بھی کامل دسترس رکھتے تھے آپ کے سائنسی افکار سے پروفیسر حاکم علی اور ڈاکٹر ضیاء الدین احمد جیسی نامور شخصیات نے اکتساب

کیا (۱۱)۔۔۔۔۔ ردِ حرکتِ زمین پر آپ کے دلائل سے پاکستان کے عظیم ایٹمی سائنسداں ڈاکٹر عبدالقدیر خاں بھی بے حد متاثر نظر آتے ہیں

(۱۲)۔۔۔۔۔ امام احمد رضا کی ذات ایک بحرِ زخار اور روشن آفتاب و ماہتاب ہے جس کی موجوں اور شعاعوں کا شمار کرنا ممکن نہیں۔۔۔۔۔ جوں جوں وقت گزرتا جاتا ہے حقائق سے پردے اٹھتے چلے جا رہے ہیں۔ آپ کی تصنیفات، تالیفات، تعلیقات اور شروح و حواشی کی نامکمل فہرس علامہ محمد ظفر الدین رضوی، علامہ عبدالمبین نعمانی، عبدالستار ہمدانی، سید ریاست علی قادری اور راقم نے مرتب کی تھی جو پچاس سے زیادہ علوم و فنون میں لگ بھگ ایک ہزار ہیں۔۔۔۔۔ آپ کی بعض کتب اس قدر اہمیت کی حامل ہیں کہ ان پر ایم فل اور پی۔ ایچ۔ ڈی کے مقالے لکھے جا رہے ہیں

(۱۳)۔۔۔۔۔ امام احمد رضا علیہ الرحمہ کی علمی خدمات پر تقریباً ۲۵ جامعات میں ڈاکٹریٹ کے مقالے لکھے جا رہے ہیں اور لکھے جا چکے ہیں جن کی تفصیل ”امام احمد رضا اور عالمی جامعات“ نامی کتاب میں فقیر پیش کر چکا ہے، اعلیٰ حضرت پر امریکہ، یورپ، ایشاء، افریقہ کے بعد اب عرب میں بھی علمی و تحقیقی کام شروع ہو چکا ہے۔۔۔۔۔ جامعہ الازھر، قاہرہ میں ڈاکٹر سید حازم محفوظ مصری نے ایک کتاب ”الامام الاکبر المجدد محمد احمد رضا خاں و العالم العربی“ لکھی ہے جو ۱۹۹۸ء میں رضا فاؤنڈیشن لاہور نے شائع کر دی ہے، اسی فاضل نے حدائقِ بخشش کا عربی منشور ترجمہ کیا ہے، عالم عرب کے مشہور فاضل ڈاکٹر حسین مجیب مصری نے جس کا منظوم ترجمہ

کیا ہے۔۔۔۔۔ (۱۳)

ہندوستان میں سب سے پہلے ڈاکٹر حسن رضا اعظمی نے پٹنہ یونیورسٹی سے اعلیٰ حضرت پر ڈاکٹریٹ کیا، پاکستان میں سب سے پہلے پروفیسر حافظ عبدالباری صدیقی نے سندھ یونیورسٹی سے اعلیٰ حضرت پر ڈاکٹریٹ کیا، امریکہ میں سب سے پہلے ڈاکٹر اوشا سانیال نے کولمبیا یونیورسٹی سے اعلیٰ حضرت پر ڈاکٹریٹ کیا، مصر میں سب سے پہلے مولانا مشتاق احمد شاہ نے ازہر یونیورسٹی سے اعلیٰ حضرت پر ایم فل کیا۔۔۔۔۔ اور اب مولانا ممتاز احمد سیدی اسی یونیورسٹی سے ڈاکٹریٹ کر رہے ہیں۔۔۔۔۔ مصر کی جامعۃ القاہرہ سے سید جلال الدین بھی امام احمد رضا پر ایم فل کا مقالہ لکھ رہے ہیں اور یہ خبر ہم سب کے لئے انتہائی مسرت انگیز ہے کہ محی الدین اسلامی یونیورسٹی (آزاد کشمیر) میں ”امام احمد رضا چیئر“ قائم کر دی گئی ہے۔۔۔۔۔

اعلیٰ حضرت کی تصانیف میں ترجمہ قرآن ”کنز الایمان“ اور فتاویٰ ”العطایا النبویہ فی الفتاویٰ الرضویہ“ اپنی مثال آپ ہیں۔۔۔۔۔ ”کنز الایمان“ پر ڈاکٹر مجید اللہ قادری نے کراچی یونیورسٹی سے پی۔ایچ۔ ڈی بھی کیا ہے جبکہ صرف ”کنز الایمان“ کے حوالے سے تقریباً پچاس کتب و رسائل اور مقالات پاک و ہند میں شائع ہو چکے ہیں۔۔۔۔۔ حال ہی میں عالم اسلام کی عظیم یونیورسٹی ”جامعۃ الازھر“ کی طرف سے ”کنز الایمان“ کے اردو زبان میں سب سے بہترین اور مستند ترجمہ ہونے

کا تائیدی سرٹیفکیٹ بھی جاری ہوا ہے (۱۵)۔۔۔۔۔ اس ترجمہ پر بعض مفسرین نے تفسیری حواشی اور تفاسیر لکھی ہیں (۱۶)۔۔۔۔۔ ”کنز الایمان“ کا تقریباً ۱۵ زبانوں میں ترجمہ ہو چکا ہے، عنقریب فارسی زبان میں ترجمہ کا کام بھی شروع ہونے والا ہے۔۔۔۔۔

”فتاویٰ رضویہ“ فقہ حنفی کا ایک عظیم انسائیکلو پیڈیا ہے جسے دیکھ کر علماء عجم ہی نہیں بلکہ فضلاء عرب بھی حیران رہ گئے، چنانچہ محمد بن سعود یونیورسٹی ریاض کے کلیۃ الشریعہ کے پروفیسر شیخ عبدالفتاح ابوعدہ نے فتاویٰ رضویہ کا ایک فتویٰ ملاحظہ فرمایا تو حیرانی کے عالم میں فرمایا:

”میں نے جلدی جلدی میں عربی، فتویٰ مطالعہ کیا، عبارت کی روانی اور کتاب و سنت و اقوال سلف سے دلائل کے انبار دیکھ کر میں حیران و ششدر رہ گیا اور اس ایک ہی فتویٰ کے مطالعہ کے بعد میں نے یہ رائے قائم کر لی کہ یہ شخص کوئی بڑا عالم اور اپنے وقت کا زبردست فقیہ ہے“۔۔۔۔۔ (۱۷)

اعلیٰ حضرت امام احمد رضا علیہ الرحمہ کی علمی خدمات پر اہل علم و فن کے تاثرات کے متعدد مجموعے اردو، انگریزی وغیرہ میں شائع ہو چکے ہیں آپ پر لکھے گئے مضامین و مقالات اور تحقیقی کام کی تفصیل الگ ہے۔۔۔۔۔ اعلیٰ حضرت واحد ایسی شخصیت ہیں جن کی ذات کے حوالے سے تحقیقی کام کرنے کیلئے دنیا بھر میں افراد ہی نہیں ادارے فعال کردار ادا

کر رہے ہیں جن میں ادارہ تحقیقات امام احمد رضا انٹرنیشنل کراچی، رضا اکیڈمی لاہور، مجلس رضا لاہور، رضا فاؤنڈیشن لاہور، رضا اکیڈمی مبینی، انٹرنیشنل سنی رضوی سوسائٹی ماریشس، رضا فاؤنڈیشن امریکہ، اعلیٰ حضرت فاؤنڈیشن بنگلہ دیش، رضا اکیڈمی برطانیہ وغیرہ قابل ذکر ہیں۔

رضا فاؤنڈیشن لاہور نے علامہ مفتی عبدالقیوم ہزاروی کی سرپرستی میں فتاویٰ رضویہ کی عربی و فارسی عبارات کے تراجم اور تخریج کا تاریخی کارنامہ سرانجام دیا، اس طرح اب تک فتاویٰ رضویہ کی ۸ جلدیں، ۱۹ جلدوں میں شائع ہو چکی ہیں، توقع ہے کہ فتاویٰ رضویہ کی ۱۲ جلدیں تقریباً ۲۵-۳۰ جلدوں میں سمائیں گی۔

امام احمد رضا علیہ الرحمہ کے فکر و خیال کے بہت سے پہلو ہیں مگر اس وقت ہم صرف ”کنز الایمان“ کے حوالے سے آپ کے علوم و فنون کا نظارہ کرانا چاہتے ہیں۔۔۔۔۔

قرآن حکیم کا ظاہر بھی ہے اور باطن بھی۔۔۔۔۔ اور پھر باطن کا باطن ہے اور یہ سلسلہ لامتناہی ہے ظاہر میں نگاہ اس گہرائی میں اتر سکتی ہی نہیں۔ ترجمہ کرتے وقت مترجم کی ایک ذہنی فضا ہوتی ہے، باکمال مترجم کی اس ذہنی فضا میں ستارے ڈھلتے ہیں۔ علم و دانش کی وسعت کے ساتھ ساتھ یہ فضا بھی وسیع ہوتی جاتی ہے ورنہ مترجم لغت میں اٹک کر رہ جاتا ہے بلکہ اس کے لئے مختلف المعانی لفظ کے لئے یہ تمیز کرنا بھی مشکل ہو جاتا ہے کہ کس معنی کا انتخاب کرے اور کن معانی کو چھوڑ دے۔۔۔۔۔ وہ ایک معنی کی

تنگ نائے میں گم ہو کر رہ جاتا ہے۔ ایسی محدود نظر رکھنے والا مترجم ہرگز قرآن جیسی عظیم کتاب کے ترجمے کا حق نہیں رکھتا۔۔۔۔۔ جس طرح نگینے جڑنے والا زیورات میں رنگ برنگے چھوٹے بڑے نگینے بٹھاتا چلا جاتا ہے ٹھیک اسی طرح بائمال مترجم الفاظ کے سامنے الفاظ بٹھاتا چلا جاتا ہے بلکہ کبھی کبھی تو الفاظ خود بخود بیٹھتے چلے جاتے ہیں۔۔۔۔۔ کنز الایمان کے مطالعہ سے اعلیٰ حضرت علیہ الرحمہ کے بے پناہ تدبر کا بھی اندازہ ہوتا ہے، وہ بخوبی جانتے ہیں کہ عوام الناس کے سامنے کیا بات آنی چاہیے اور کیا بات نہیں آنی چاہیے۔۔۔۔۔ وہ ترجمہ کرتے وقت پڑھنے والوں کے دلوں کو سنبھالے رکھتے ہیں۔۔۔۔۔ اس خوبی کو نظر انداز نہیں کیا جاسکتا۔۔۔۔۔

اردو کے مترجمین قرآن میں امام احمد رضا علیہ الرحمہ اپنے تبحر علمی کی وجہ سے بے نظیر اور بے مثال معلوم ہوتے ہیں جس نے ان کا مطالعہ کیا ہے اور مختلف علوم و فنون اور مختلف زبانوں میں ان کی مطبوعات و مخطوطات اور شروح و حواشی دیکھے ہیں وہ اس امر کی تصدیق کر سکتا ہے۔۔۔۔۔ وہ ایک باخبر ہوشمند اور باادب مترجم تھے، ان کے ترجمے کے مطالعے سے اندازہ ہوتا ہے کہ انہوں نے آنکھیں بند کر کے ترجمہ نہیں کیا بلکہ وہ جب کسی آیت کا ترجمہ کرتے تھے تو پورا قرآن، مضامین قرآن اور متعلقات قرآن ان کے ساتھ ہوتے تھے۔۔۔۔۔ آپ کے ترجمہ قرآن میں برسوں کے فکری کاوشیں پنہاں ہیں، مولیٰ تعالیٰ کا کرم ہے کہ وہ اپنے بندے کو ایسی نظر عطا فرمادے جس کے سامنے علم و دانش کی وسعتیں سمٹ کر

ایک نقطہ پر آ جائیں ، فی البدیہہ ترجمہ قرآن میں ایسی جامعیت کا پیدا ہو جانا عجائبات عالم میں سے ایک ثجوبہ ہے ، اس سے مترجم کی عظمت کا اندازہ لگایا جاسکتا ہے۔۔۔

کسی حسین کے کمال حسن کا اس وقت پتہ چلتا ہے جب کوئی اور حسین اس کے پہلو میں بٹھایا جائے۔۔۔۔۔ اردو کے تمام تراجم قرآن میں اعلیٰ حضرت کا ترجمہ نہایت ہی حسین معلوم ہوتا ہے مگر حیرت ہے کہ بعض لوگوں کو دوسرے ایسے تراجم حسین لگتے ہیں جن کو عقل سلیم تسلیم نہیں کرتی۔۔۔۔۔ ہم اس حسین ترجمے کے ساتھ اردو کے دیگر تراجم کی بعض مثالیں پیش کر رہے ہیں پھر آپ خود ہی فیصلہ فرمائیں کہ حسن و رعنائی ، ادب اور گہرائی و گیرائی کس ترجمہ میں ہے۔۔۔۔۔



وَمَكَرُوا وَمَكَرَ اللَّهُ ۗ وَاللَّهُ خَيْرُ الْمَكْرِينِ ۝

(سورہ آل عمران - آیت ۵۲)

ترجمہ مولوی محمود حسن دیوبندی :-

”اور مکر کیا ان کافروں نے اور مکر کیا اللہ نے اور اللہ کا داؤ سب سے بہتر ہے۔“

ترجمہ مولوی فتح محمد جالندھری :-

”اور وہ (یعنی یہود قتل عیسیٰ کے بارے میں ایک) چال

چلے اور خدا بھی (عیسیٰ کو بچانے کے لئے) چال چلا اور

خدا خوب چال چلانے والا ہے۔“

ترجمہ مولوی اشرف علی تھانوی:-

”اور ان لوگوں نے خفیہ تدبیر کی اور اللہ تعالیٰ نے خفیہ تدبیر فرمائی اور اللہ تعالیٰ سب تدبیریں کرنے والوں سے اچھے ہیں“

ترجمہ اعلیٰ حضرت علیہ الرحمہ:-

”اور کافروں نے مکر کیا اور اللہ نے ان کے ہلاک کی خفیہ تدبیر فرمائی اور اللہ سب سے بہتر چھپی تدبیر والا ہے۔“



إِنَّ الْمُنَافِقِينَ يُخَدِعُونَ اللَّهَ وَهُوَ خَادِعُهُمْ ۗ

(سورہ النساء، ۱۳۲)

ترجمہ مولوی محمود حسن دیوبندی:-

”البتہ منافق دغا بازی کرتے ہیں اللہ سے اور وہی ان کو دغا دے گا۔“

ترجمہ مولوی فتح محمد جالندھری:-

”منافق ان چالوں سے اپنے نزدیک خدا کو دھوکا دیتے

ہیں (یہ اس کو کیا دھوکا دینگے) اور وہ انہیں کو دھوکے میں

ڈالنے والا ہے“

ترجمہ مولوی اشرف علی تھانوی:-

”بلاشبہ منافق لوگ چال بازی کرتے ہیں اللہ سے حالانکہ

اللہ تعالیٰ اس چال کی سزا ان کو دینے والے ہیں“

ترجمہ اعلیٰ حضرت علیہ الرحمہ:-

”بے شک منافق لوگ اپنے گمان میں اللہ کو فریب دیا

چاہتے ہیں اور وہی انہیں غافل کر کے مارے گا۔“



فَإِنْ يَشَأِ اللَّهُ يَخْتِمْ عَلَى قَلْبِكَ ط

(سورہ شوریٰ - آیت ۲۳)

ترجمہ مولوی محمود حسن دیوبندی:-

”سو اگر اللہ چاہے مہر کر دے تیرے دل پر“

ترجمہ مولوی فتح محمد جالندھری:-

”اگر خدا چاہے تو اے محمد تمہارے دل پر مہر لگا دے“

ترجمہ مولوی اشرف علی تھانوی:-

”سو خدا اگر چاہے تو آپ کے دل پر بند لگا دے“

ترجمہ اعلیٰ حضرت علیہ الرحمہ:-

”اور اگر اللہ چاہے تو تمہارے دل پر اپنی رحمت و حفاظت کی مہر لگا دے“



وَاسْتَغْفِرْ لِدُنْيِكَ وَلِلْمُؤْمِنِينَ وَالْمُؤْمِنَاتِ ط

(سورہ محمد، ۱۹)

ترجمہ مولوی محمود حسن دیوبندی:-

”اور معافی مانگ اپنے گناہ کے واسطے اور ایمان دار

مردوں اور عورتوں کے لئے“

ترجمہ مولوی فتح محمد جالندھری:-

”اور گناہوں کی معافی مانگو اور (اور) مومن مردوں اور

مومن عورتوں کے لئے بھی“

ترجمہ مولوی اشرف علی تھانوی:-

”اور آپ اپنی خطا کی معافی مانگتے رہئے اور سب

مسلمان مردوں اور مسلمان عورتوں کے لئے بھی“

ترجمہ اعلیٰ حضرت علیہ الرحمہ:-

”اور اے محبوب! اپنے خاصوں اور عام مسلمان مردوں

اور عورتوں کے گناہوں کی معافی مانگو“



إِنَّا فَتَحْنَا لَكَ فَتْحًا مُّبِينًا ۝ لِيَغْفِرَ لَكَ

اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ

(سورہ الفتح، آیت ۲۴)

ترجمہ مولوی محمود حسن دیوبندی:-

”ہم نے فیصلہ کر دیا تیرے واسطے صریح فیصلہ تاکہ

معاف کرے تجھ کو اللہ جو آگے ہو چکے تیرے گناہ اور جو

پیچھے رہے“

ترجمہ مولوی فتح محمد جالندھری:-

”(اے محمد) ہم نے تم کو فتح دی۔ فتح بھی صریح اور صاف

تاکہ خدا تمہارے اگلے اور پچھلے گناہ بخش دے“

ترجمہ مولوی اشرف علی تھانوی:-

”پیشک ہم نے آپ کو ایک کھلم کھلا فتح دی تاکہ اللہ

تعالیٰ آپ کی اگلی پچھلی خطائیں معاف فرمادے“

ترجمہ اعلیٰ حضرت علیہ الرحمہ:-

”بے شک ہم نے تمہارے لئے روشن فتح فرمادی تاکہ

اللہ تمہارے سبب سے گناہ بخشے اگلوں کے اور تمہارے

پچھلوں کے“



وَوَجَدَكَ ضَالًّا فَهَدَىٰ

(سورہ النحل: آیت ۷)

ترجمہ مولوی محمود حسن دیوبندی:-

”اور پایا تجھ کو بھٹکتا پھر راہ سمجھائی“

ترجمہ مولوی فتح محمد جالندھری:-

”اور رستے سے ناواقف دیکھا تو رستہ دکھایا“

ترجمہ مولوی اشرف علی تھانوی:-

”اور اللہ تعالیٰ نے آپ کو (شریعت سے) بے خبر پایا

سو (آپ کو شریعت کا) راستہ بتلا دیا“

ترجمہ اعلیٰ حضرت علیہ الرحمہ:-

”اور تمہیں اپنی محبت میں خود رفتہ پایا تو اپنی طرف راہ دی“



قُلْ إِنَّمَا أَنَا بَشَرٌ مِّثْلُكُمْ

(سورہ الکہف، آیت ۱۱۰)

ترجمہ مولوی محمود حسن دیوبندی:

”تو کہہ میں بھی ایک آدمی ہوں جیسے تم“

ترجمہ مولوی فتح محمد جالندھری:-

”کہہ دو کہ میں تمہاری طرح کا ایک بشر ہوں“

ترجمہ مولوی اشرف علی تھانوی:-

”اور آپ یوں بھی کہہ دیجئے کہ میں تو تم ہی جیسا بشر ہوں“

ترجمہ اعلیٰ حضرت علیہ الرحمہ:-

”تم فرماؤ ظاہری صورت بشری میں تو میں تم جیسا ہی ہوں“



وَعَصَىٰ آدَمُ رَبَّهُ فَغَوَىٰ ۝

(سورہ طہ: آیت ۱۲۱)

ترجمہ مولوی محمود حسن دیوبندی:-

”اور حکم ٹالا آدم نے اپنے رب کا پھر راہ سے بہکا“

ترجمہ مولوی فتح محمد جالندھری:-

”اور آدم نے اپنے پروردگار کے حکم کے خلاف کیا تو

(وہ اپنے مطلوب سے) بے راہ ہو گئے“

ترجمہ مولوی اشرف علی تھانوی:-

”اور آدم سے اپنے رب کا قصور ہو گیا سو غلطی میں پڑ گئے“

ترجمہ اعلیٰ حضرت علیہ الرحمہ:-

”اور آدم سے اپنے رب کے حکم میں لغزش واقع ہوئی

تو جو مطلب چاہا تھا اس کی راہ نہ پائی“



قَالَ فَعَلْتُهَا إِذْ أَنَا مِنَ الضَّالِّينَ ۝

(سورہ اشعراف: ۲۰)

ترجمہ مولوی محمود حسن دیوبندی:-

”کہا کیا تو تھا میں نے وہ کام اور میں تھا چوکنے والا“

ترجمہ مولوی فتح محمد جالندھری:-

” (موسے نے) کہا کہ (ہاں) وہ حرکت مجھ سے

ناگہاں سرزد ہوئی تھی اور میں خطا کاروں میں تھا“

ترجمہ مولوی اشرف علی تھانوی:-

”موسیٰ نے جواب دیا کہ (واقعی) اس وقت وہ حرکت

میں کر بیٹھا تھا اور مجھ سے غلطی ہو گئی تھی“

ترجمہ اعلیٰ حضرت علیہ الرحمہ:-

”موسیٰ نے فرمایا، میں نے وہ کام کیا جب کہ مجھے راہ کی خبر نہ تھی“



وَمَرْيَمَ ابْنَتِ عِمْرَانَ الَّتِي أَحْصَنَتْ فَرْجَهَا

(سورہ التحريم: آیت ۱۲)

ترجمہ مولوی محمود حسن دیوبندی:-

”اور مریم بیٹی عمران کی، جس نے روکے رکھا اپنی شہوت کی جگہ کو“

ترجمہ مولوی فتح محمد جالندھری:-

”اور (دوسری) عمران کی بیٹی مریم کی جنہوں نے اپنی شرمگاہ کو محفوظ رکھا“

ترجمہ مولوی اشرف علی تھانوی:-

” (اور نیز مسلمانوں کی تسلی کے لئے) عمران کی بیٹی

(حضرت) مریم (علیہا السلام) کا حال بیان کرتا ہے

جنہوں نے اپنے ناموس کو (حرام اور حلال دونوں

سے) محفوظ رکھا“

ترجمہ اعلیٰ حضرت علیہ الرحمہ :-

”اور عمران کی بیٹی مریم، جس نے اپنی پارسائی کی حفاظت کی“
یہ چند نمونے پیش کیئے گئے ہیں، پورے قرآن پاک سے لئے
جاتے تو ایک ضخیم کتاب تیار ہو جاتی۔ ترجمہ کا جائزہ لیتے وقت اس حقیقت
کو فراموش نہ کرنا چاہیے کہ اعلیٰ حضرت علیہ الرحمہ نے اپنے شاگرد و خلیفہ
فاضل جلیل مولانا محمد امجد علی اعظمی کو فی البدیہہ یہ ترجمہ املا کرایا تھا، ان
کے سامنے نہ سابقہ اردو تراجم تھے اور نہ متعلقہ کتابیں، ہاں وہ دماغ ضرور
تھا جس کو دنیا کا عظیم علمی خزانہ کہا جائے تو بجا ہے۔ ترجمہ قرآن فی البدیہہ
املا کرانے کے باوجود یہ ترجمہ ایسا گٹھا ہوا اور بندھا ہوا معلوم ہوتا ہے
جیسے برسوں محنت کی ہو اور مہینوں نوک پلک درست کی ہو۔۔۔۔۔ الحمد للہ
اس ترجمہ کے اصل متن کا مخطوطہ اداء تحقیقات امام احمد رضا انٹرنیشنل،
کراچی کے کتب خانے میں محفوظ ہے، اس کے مطالعہ سے اندازہ ہوتا ہے
کہ یہ ترجمہ املا بھی اتنی سرعت سے کرایا گیا کہ تشریحی کلمات کے لئے
توسین لگانے کا وقت بھی میسر نہ آیا۔۔۔۔۔ یہ کام ناشرین کو کروانا
چاہیے۔۔۔۔۔

الغرض اعلیٰ حضرت علیہ الرحمہ نے اپنے علم و فضل کی شعاعوں سے
ہر شعبہ زندگی کو منور کیا۔۔۔۔۔ وہ جب تک رہے عالم اسلام کی رہنمائی کا
فریضہ انجام دیتے رہے۔۔۔۔۔ انہوں نے علوم قرآنیہ میں راہ
دکھائی (۱۸)۔۔۔۔۔ علوم قدیمہ میں راہ دکھائی (۱۹)۔۔۔۔۔ علوم جدیدہ میں راہ

دکھائی (۲۰)۔۔۔۔۔ رد بدعات میں راہ دکھائی (۲۱)۔۔۔۔۔ ادبیات میں راہ
دکھائی (۲۲)۔۔۔۔۔ سیاسیات میں راہ دکھائی (۲۳)۔۔۔۔۔ وہ ایک عظیم رہنما
تھے، زندگی بھر بھولے بھٹکوں کو راہ دکھاتے رہے۔۔۔۔۔ انہوں نے مارہرہ
شریف سے جو روشنی حاصل کی تھی سارے عالم میں اس کو پھیلاتے رہے
اور دنیا کو روشن کرتے رہے۔۔۔۔۔ وہ مارہرہ شریف کے پیارے دلارے
تھے، اپنے مرشد کامل کے محبوب و مطلوب تھے۔۔۔۔۔ آج بھی مرشد کا
خاندان آپ کے خاندان کا قدر داں ہے، مولیٰ تعالیٰ محبت و الفت کے ان
روحانی رشتوں کو ہمیشہ قائم و دائم رکھے۔ (آمین)۔۔۔۔۔ اعلیٰ حضرت
علیہ الرحمہ کے صاحبزادگان حجۃ الاسلام علامہ محمد حامد رضا خاں اور مفتی
اعظم علامہ مصطفیٰ رضا خاں علیہما الرحمہ بھی آفتاب و ماہتاب تھے اور عرب و
عجم کے خلفاء نور علی نور، ایک ایک پر کسی بھی یونیورسٹی سے ڈاکٹریٹ کیا
جاسکتا ہے۔۔۔۔۔

الحمد للہ محترم حاجی محمد رفیق برکاتی زید مجدہ کی مخلصانہ فرمائش پر
مکرمی جناب حاجی محمد امین برکاتی زید عنایہ کی صاحبزادی کی شادی کے
مبارک موقعہ پر ۲۲ اور ۲۳ شوال المکرم ۱۴۲۱ھ کی درمیانی شب یہ مقالہ
قلمبند کیا گیا۔۔۔۔۔

احقر محمد مسعود احمد عفی عنہ
کراچی

۲۳ شوال المکرم ۱۴۲۱ھ
۱۹ جنوری ۲۰۰۱ء

حواشی و حوالے

- (۱) ملک العلماء مولانا مظفر الدین رضوی، حیات اعلیٰ حضرت، جلد اول مطبوعہ کراچی ۱۹۳۵ء ص ۱
- (۲) ایضاً ص ۲ (نوٹ: بڑی قیبلے کی اکثریت آج کل کوئٹہ اور اس کے مضافات میں آباد ہے، حال ہی میں ان لوگوں نے ”بڑی قومی اتحاد“ نامی تنظیم بھی قائم کی ہے۔)
- (۳) مولوی رحمن علی، تذکرہ علماء ہند، مطبوعہ کراچی ص ۵۳۰ (نوٹ: مولانا شہاب الدین رضوی نے ”تذکرہ مولانا قلی علی خاں“ کے عنوان سے آپ کے حالات و علمی خدمات کو جمع کی ہیں (لاہور اور بریلی سے شائع ہو چکی ہے)
- (۴) ملاحظہ کریں، عبدالستار بہانی ”کبھی ان کبھی“ مطبوعہ کراچی ۱۹۹۸ء
- (۵) ابوالحسن علی ندوی ”نزہۃ الخواطر، جلد ۸، مطبوعہ ۱۹۷۶ء ص ۳۸ (نوٹ: ان عرب علماء کے حالات ماہنامہ ”معارفِ رضا“ کراچی قسطدار شائع کر رہا ہے)
- (۶) مولانا عبداللطیف رضوی، تذکرہ مشائخ قادریہ رضویہ، مطبوعہ بنارس ۱۹۸۹ء ص ۳۶۸
- (۷) مولانا محمود احمد قادری، تذکرہ علمائے اہل سنت، مطبوعہ کانپور ۱۹۷۷ء، ص ۲۱
- (۸) علامہ محمد احمد مصباحی، امام احمد رضا اور تصوف، مطبوعہ مبارکپور ۱۹۸۸ء، ص ۱۰-۹
- (۹) ایضاً ص ۱۰
- (۱۰) مجلہ امام احمد رضا کانفرنس کراچی ۱۹۹۲ء، ص ۳۱
- (۱۱) ملاحظہ کریں، ڈاکٹر اقبال احمد اختر قادری، امام احمد اور ڈاکٹر ضیاء الدین احمد: جلد ۱ حیدرآباد سندھ
- (۱۲) مجلہ امام احمد رضا کانفرنس کراچی ۱۹۹۸ء، ص ۲۱
- (۱۳) ملاحظہ کریں، پروفیسر ڈاکٹر محمد سعید احمد، ”امام احمد رضا“، عالمی جامعات، مطبوعہ کراچی ۱۹۹۸ء
- (۱۴) ملاحظہ کریں، اقبال احمد اختر قادری، ”امام احمد رضا“، جامعہ لاہور، مطبوعہ لاہور ۱۹۹۹ء
- (۱۵) ہفت روزہ ”الدعوة“ لیویا، شمارہ ۲۶، ربیع الثانی ۱۴۲۱ھ
- (۱۶) سالنامہ ”معارفِ رضا“ کراچی ۱۹۹۹ء، ص ۱۰
- (۱۷) مولانا محمد یحییٰ اختر مصباحی، امام احمد رضا، باب نمودانش کی نظر میں، مطبوعہ کراچی ص ۱۸۳
- (۱۸) ملاحظہ کریں، پروفیسر ڈاکٹر مجید احمد قادری، ”ایمان اور معروف تراجم قرآن“ مطبوعہ کراچی ۱۹۹۹ء
- (۱۹) ملاحظہ کریں، الکلمۃ الملبیہ فی علانۃ النعمہ، از: امام احمد رضا، مطبوعہ ادارہ تحقیقات امام احمد رضا انٹرنیشنل کراچی
- (۲۰) ملاحظہ کریں،

(الف) فوز بین درود حرکت زمین، از: اعلیٰ حضرت امام احمد رضا، مطبوعہ ادارہ سنی دنیا بریلی، انڈیا
 (ب) معین بین بہر دور شمس و سکون زمین از: اعلیٰ حضرت امام احمد رضا، مطبوعہ ادارہ تحقیقات
 امام احمد رضا انٹرنیشنل، کراچی

(ج) "کفل الفقیہ الفاضل فی احکام قرطاس الدرہم، از اعلیٰ حضرت امام احمد رضا، مطبوعہ،
 ادارہ تحقیقات امام احمد رضا انٹرنیشنل، کراچی

(۲۱) ملاحظہ کریں، مولانا یحییٰ اختر مصباحی، امام احمد رضا ربدعات و منکرات، مطبوعہ لاہور۔

(۲۲) ملاحظہ کریں۔

(الف) حدائق بخشش از: امام احمد رضا بریلوی، مطبوعہ، ادارہ تحقیقات امام احمد رضا
 انٹرنیشنل، کراچی

(ب) سلاہ رضا از: علامہ مفتی محمد خان قادری، مطبوعہ لاہور

(ج) الحقائق فی الحدائق از: علامہ فیض احمد اویسی، مطبوعہ، ادارہ تحقیقات امام احمد رضا
 انٹرنیشنل کراچی

(۲۳) ملاحظہ کریں۔

(الف) دوام العیش از: اعلیٰ حضرت، مطبوعہ مرکزی مجلس رضالاہور

(ب) فاضل بریلوی اور ترک موافقت اور پیرو فیہ ڈاکٹر محمد سعید احمد، مطبوعہ لاہور ۱۹۷۷ء

(ج) السعجۃ المومنینہ از: امام احمد رضا غانا، بشمولہ رسائل رضویہ، جلد دوم مطبوعہ لاہور

ص ۷۵



اعلیٰ حضرت امام احمد رضا کا ترجمہ قرآن کنزالایمان کا دیگر تراجم کے ساتھ
تقابلہ مطالعہ پیش کرنے پر ڈاکٹر مجید اللہ قادری کو ان کے تحقیقی مقالہ

کنزالایمان

اور معروف تراجم قرآن

پر کراچی یونیورسٹی نے Ph.d کی سند جاری کر دی ہے، یہ تحقیقی مقالہ نہایت
دیدہ زیب سرورق اور خوبصورت کتابت و طباعت کے ساتھ ادارہ تحقیقات
امام احمد رضا کی طرف سے منظر عام پر آچکا ہے۔

ادارہ تحقیقات امام احمد رضا انٹرنیشنل

۲۵ جاپان مینشن ریگل صدر کراچی